

الف لیلہ کے داستانوی عناصر: بحوالہ مترجمہ رتن ناتھ سرشار

Narrative Elements of Alf Laila: Translated by Ratan Nath Sarshar

Dr. Asifa Izzatullah

Assistant Professor of Urdu, Minhaj University Lahore

asifaizzat.urdu@mul.edu.pk

Abstract:

This article examines the legendary elements of Alif Laila (Arabian Nights) with a particular focus on its Urdu translation by Ratan Nath Sarshar. Sarshar, a distinguished Urdu writer and translator, played a significant role in adapting the tales for an Indian readership, ensuring that the linguistic and cultural nuances of the original Arabic text were preserved while making them accessible to Urdu-speaking audiences. The article explores the structural and thematic aspects of Alif Laila, highlighting its intricate narrative framework, use of storytelling within storytelling (frame narratives), and its incorporation of folklore, myth, and fantasy. A key aspect of the article is the linguistic and stylistic analysis of Sarshar's translation. It delves into the use of metaphors, idioms, and rhetorical devices that enhance the narrative's richness and readability. Additionally, the study discusses how the tales reflect moral, philosophical, and social themes, offering insights into human nature, justice, fate, and the complexities of life. The adaptability of Alif Laila across different cultures and literary traditions underscores its universal appeal, making it a cornerstone of world literature. By analyzing Sarshar's translation, the article emphasizes the role of translators in preserving and reshaping literary heritage. It argues that Alif Laila is not merely a collection of fantastical stories but a reflection of cultural history, linguistic evolution, and storytelling traditions that continue to influence literature today.

Asifa Izzatullah

69

Keywords:

Translation, Significant, Readership, Structural, Highlight, Linguistic, Enhance, Additionally, Emphasizes, Influence.

داستان گوئی ایسا فن ہے، جس کا رواج ازمنہ قدیم سے چلا آ رہا ہے اور ہر قوم و قبیلہ میں داستان سرائی ہوتی رہی ہے۔ عرب میں رات کے کھانے کے بعد داستان گوئی کی محفل برپا ہوتی تھی اور داستان گواہرت میں کھجور لے کر پوری رات داستانیں سنایا کرتے تھے۔ مغربی یورپ اور انگلستان میں آرٹھر اور شارلیان وغیرہ کے قصے سننے کا رواج تھا۔ ہندوستان میں بھی یہ فن عروج کو پہنچا۔ ہندوستان میں فارسی ادب کے زیر اثر داستان گوئی کا رواج رہا ہے، لیکن داستان گوئی کو بحیثیت فن ترقی دینے اور عروج پر پہنچانے میں بادشاہوں کا ہاتھ ہے۔ بادشاہوں کی سرپرستی کی بدولت ہی اس فن کو فروغ حاصل ہوا اور لوگوں نے اس میں نئی راہیں دریافت کیں اور ایسی جدتیں پیدا کیں جن کی بدولت فن داستان گوئی نے ترقی کی منازل طے کیں اور ایک باقاعدہ فن کی شکل اختیار کر لی۔ یوں پہلی بار محمد شاہ رنگیلا کے عہد میں داستان گوئی نے عروج حاصل کیا۔ ڈاکٹر سہیل بخاری داستان گوئی کے فن کو اس طرح بیان کرتے ہیں:

"در اصل داستان گوئی فی البدیہ تصنیف کرنے کا دوسرا نام ہے۔ داستان گوئیوں کا کمال یہ تھا کہ قصہ گھڑتے

جاتے تھے اور بیان کرتے جاتے تھے اور پھر لطف یہ کہ زبان و بیان کے اعتبار سے کیا مجال جو کہیں کوئی نقص

آجائے۔ روانی اور طاقت لسانی کا یہ عالم تھا کہ گھنٹوں تک داستان سرائی ہوتی رہتی تھی لیکن داستان گو یوں کو الفاظ اور مواد میں کہیں کوئی رکاوٹ یا کمی محسوس نہیں ہوتی تھی۔“ (۱)

داستان کی فنی خصوصیات میں طوالت ہی بنیادی خصوصیت ہے کیوں کہ مختصر یا نامکمل قصا اور کہانی کو داستان کا نام نہیں دیا جاسکتا۔ اس لیے داستان کے لیے ضروری ہے کہ یہ قصہ در قصہ ہو۔ داستان گو اس فن پر پورا اترنے کے لیے مرکزی داستان کے ساتھ چھوٹے چھوٹے ضمنی قصے جوڑتا جاتا ہے۔ یوں داستان گو مرکزی قصے کو طول دینے کی خاطر چھوٹے چھوٹے ضمنی قصے اس انداز اور مہارت سے ساتھ جوڑتا ہے کہ سامعین کے لیے باعثِ اکتاہٹ نہیں بنتے بلکہ ان واقعات کے متنوع ہونے کی بدولت، سامعین کی دلچسپی اس میں بڑھتی جاتی ہے۔ داستان گو اپنی بات کو زیادہ دلچسپ اور خوبصورت بنانے کے لیے مافوق الفطرت عناصر، جن، پری اور بھوت پریت کے حیرت انگیز مظاہرات پیش کرنے کے ساتھ ساتھ عشق و محبت کے ایسے ایسے مراحل اور واقعات سامنے لاتا ہے جو وارفتگی اور سرشاری کا سبب بنتے ہیں اور اکتاہٹ سے دور لے جاتے ہیں۔

مختصر یہ کہ داستان گو اپنی مہارت اور ہنر کی بدولت، داستان میں رنگارنگی اور ضمنی قصوں کی بدولت، ہمہ گیری پیدا کرتا ہے۔ چوں کہ سامعین کی دلچسپی کو ضروری مواد اور معلومات کے بغیر قائم رکھنا ممکن نہیں، لہذا داستان گو کو خاصی مہارت کا مظاہرہ کرنا پڑتا ہے۔

داستان گوئی کا رواج چونکہ انسان کی تہذیبی اور معاشرتی زندگی سے چلا آ رہا ہے اس لیے حسن و عشق کا بیان بھی داستان کی امتیازی خصوصیات میں شامل ہے۔ داستان کا موضوع کچھ بھی ہو، حسن و عشق کا بیان بہت ضروری ہے۔ داستان میں دیگر قصوں کے ساتھ ساتھ چھوٹے چھوٹے معاشقے بھی نظر آتے ہیں۔ اس طرح داستان میں عشق و عاشقی کے داؤ پیچ ساتھ ساتھ چلتے رہتے ہیں۔ بقول ڈاکٹر گیان چند:

”داستان ایک ہر دل عزیز صنف تھی۔ ہمارے انشا پردازوں کو رُوسا کے گوشہ چشم کی تلاش تھی۔ ان کی داد معیشت کا سامان بھی فراہم کرتی تھی۔ امر اکو فلسفہ و تاریخ و منطق سے کیا لینا تھا؟ وہ نثر میں کوئی صنف پسند کرتے تھے تو داستان میں ساحری کے ساتھ ساتھ شاعری کا رنگ و آہنگ بھی جھلکتا تھا۔“ (۲)

یوں داستان طراز داد اور نذرانے کے حصول کی خاطر اپنی داستان میں چاشنی اور رنگارنگی پیدا کرتا اور جب تک چاندنی راتیں رہتیں، یہ سلسلہ بھی برابر چلتا رہتا۔ خواجہ امان نے ”حدائق الانظار“ (ترجمہ بوستان خیال) کے دیباچے میں داستان کی حسبِ ذیل خصوصیات بیان کی ہیں۔

”اول: مطلب مطوّل و خوش نما جس کی تمہید و بندش میں تواریخِ مضمون اور تکرارِ بیان نہ ہو۔ مدت دراز تک اختتام کے سامعین مشاق رہیں۔ دوم: بخیر مدعائے خوش ترکیب و مطلب دل چسپ، کوئی مضمون سامعہ خراش و ہنرل درج نہ کیا جائے۔ سوم: لطافت زبان و فصاحت بیان۔ چہارم: مبادرت سرلیج الفہم کہ واسطے فن قصہ کے لازم ہے۔ پنجم: تمہید قصہ میں بجنہم تواریخِ گذشتہ کا لطف حاصل ہو، نقل و اصل میں ہرگز فرق نہ ہو سکے۔“ (۳)

”الف لیلہ“ کی کہانیاں، عالمی ادب کا شاہکار ہیں یہی وجہ ہے کہ اس کے تراجم، دُنیا کی متعدد زبانوں میں ہو چکے ہیں۔ پنڈت رتن ناتھ سرشار کا ترجمہ بہترین تراجم میں شامل ہوتا ہے۔ رتن ناتھ سرشار نے ”الف لیلہ“ میں ایران، عرب اور ہندوستان کی مسلم معاشرت خاص طور پر لکھنوی معاشرت کو اس طرح پیش کیا ہے کہ روایات، عقائد، عبادات، رسوم و رواج اور تقاریب کو ہمارے سامنے لا کھڑا کیا ہے جن کی جزئیات میں کھانے پینے کی اشیاء، لباس، زیورات، آلاتِ حرب، آلاتِ موسیقی، شادی بیاہ اور اموات کی رسومات، ذرائع آمد و رفت، مسلم کردار اور بادشاہوں کے رویے شامل ہیں۔ ان سب چیزوں کے ساتھ ساتھ لکھنوی معاشرت، لب و لہجہ اور فقرہ بازی کو بھی بھرپور طریقے سے پیش کیا ہے۔ ذیل میں مذکورہ تناظر میں ”الف لیلہ“ کا تجزیہ پیش کیا جاتا ہے۔

رتن ناتھ سرشار نے ”الف لیلہ“ کی کہانیوں میں متنوع مشرقی کھانوں کی تفصیل پیش کی ہے۔ جلد اول کے صفحہ نمبر ۵۸۱: پر کچے، روٹیاں، شیر مال، باقر خانی، صفحہ نمبر ۱۲۱: پر نقل کباب، گزک، تلے ہوئے بادام، صفحہ نمبر: ۱۰۱ پر لوز، بادام، مربہ، مٹھائی، ناشپاتی، سیب، انار، وغیرہ کا ذکر ملتا ہے، جلد دوم کے صفحہ نمبر: ۱۰۷ پر مرغ کباب، مرغ پلاؤ، صفحہ نمبر: ۶۱۲ پر مرغیوں کا قورمہ، شربت انگور و سیب، صفحہ نمبر: ۳۲۱ پر گیلانی خشک، شربت لیموں، نان، ترکاری، صفحہ نمبر: ۱۷ پر شامی کباب، پرسندے کباب، شیر مال، چھوڑے، کندن قلیہ، قورمہ، شب دیگ اور طوان، صفحہ نمبر: ۲۳۲ پر انار شیریں کا مربہ، پستے بادام کی روٹیاں، دو گوشتہ، صفحہ نمبر: ۴۳۲ پر زردہ، شربت قند و گلاب، صفحہ نمبر: ۶۹۱ پر مرغ کباب اور شیرینی کا ذکر ہے۔ انواع و اقسام کے کھانوں کے علاوہ بڑی مہارت سے ان کھانوں میں استعمال ہونے والے مصالحہ جات کا بھی ذکر ملتا ہے اور ان خوشبوؤں کا بھی، جو کھانوں میں، ذائقہ بڑھانے کے لیے استعمال کی جاتی تھیں۔

سرشار نے مسلم معاشرت کی عکاسی اور مہمان نوازی کے مناظر کا ایسا حقیقی نقشہ کھینچا ہے کہ یوں لگتا ہے جیسے حقیقت میں دسترخوان پر کھانا چُنا گیا ہے۔ اس حوالے سے ایک مثال ملاحظہ ہو:

”اس سے کہا، اچھا خیر، آج رات تو ہمارا مہمان ہے اور شریکِ محبتِ طرب عنوان ہے، دسترخوان پر ہمارے ساتھ کھانا کھاؤ، جامِ مے لٹھاؤ، یہ کہہ کر:

زیبِ دستارِ خوان کیا وہ طعام

کہ معطر ہو جس کی بُو سے مشام

دسترخوان پر وہ کھانے پُنے کہ چشمِ فلک نے کبھی دیکھے نہ گوشِ فلک نے سنے، ایک جانب پلاؤ نایاب لاجواب، دوسری جانب نرگسی کباب، الغرض، مختلف اقسام کے کھانے آئے، دسترخوان سجے سجائے۔

صراحی اور جام اور بوتل سے دعوت کی رونق دوچند ہوئی اور ادھر بوتل کھلی۔“ (۴)

مشرقی معاشرے میں جس طرح مہمان کو اہمیت دی جاتی ہے اس کے مناظر جا بجا ملتے ہیں کہ جب کوئی مہمان آتا ہے تو اس کی کس طرح خدمت کی جاتی ہے۔ اس کو رحمت سمجھا جاتا ہے اور اپنے کھانے سے بڑھ کر اس کے کھانے پینے کا خیال رکھا جاتا ہے، اسی کی ایک مثال دیکھیے:

"اچھا اب یہی فرما دیجیے کہ آپ میرے احباب کو جو میرے یہاں مدعو ہیں، کیا کھلائے گا؟ میں نے کہا، شامی کباب، پرسندے کباب، کندن قلیہ، تورمہ اور شب دیگ اور دس مرغ کپے ہیں اور طوان۔" (۵)

سرشار چوں کہ لکھنؤ میں نوابوں کے محلے میں رہتے تھے لہذا ان کا مشاہدہ ان کی تحریروں میں منعکس ہوتا ہے۔ "الف لیلہ" میں لکھنوی معاشرت کی پیش کش کی ایک صورت؛ عورتوں کے لباس اور زیورات کے بیان کی صورت میں ملتی ہے۔ اس کی ایک مثال ملاحظہ ہو:

"زہرہ تمثال بنی ٹھنی سی سجائی نکل آئی۔ کانوں میں کرن پھول انمول، گلے میں بے بہا طوق اور جگنو مثل ماہ تاباں، ہاتھ میں آرسی رشک خورشید درخشاں، ہاتھوں میں ہرقتی خوشنما جریب۔" (۶)

ایک اور مثال ملاحظہ ہو:

"گلے میں جگنی، ناک میں چمپا کلی، موتیوں کی مالا، دھگدھگی، کانوں میں پتے، بالیاں، ہاتھوں میں حسین بند الماس کے کڑے، پاؤں میں سونے کے چھرے، انگلیوں میں جواہرات کی انمول انگوٹھیاں، سر پر چھپکا، اس زیور سے جو بن کی آگ بھڑک اٹھی اور آمینہ دیکھا تو اپنے آپ بھی اچھی معلوم ہوئی لگی۔" (۷)

خواتین کے زیورات کے بیان کے ساتھ ساتھ ان کے ملبوسات اور پارچہ جات کی ساخت کی پیش کش بھی ملتی ہے جس سے پتہ چلتا ہے کہ اس عہد میں خواتین کس طرز کے ملبوسات استعمال کرتی تھیں۔ درج ذیل مثال کو سامنے رکھتے ہوئے ہم بہ آسانی ان کی فہرست مرتب کر سکتے ہیں:

"کوئی چھ مہینے کے بعد دل میں آئی کہ دس بھاری بھاری جوڑے بناؤں اور وقت ضرورت کام میں لاؤں۔ چنانچہ اطلس، کنوایں، جامدانی، جامدانی، شربتی کے تھان منگوائے، گوٹے والے بنت، گوکھرو، لیس، کناری ٹھپالے کے آئے۔ حسب دلخواہ دس جوڑے بنوائے اور ان کی تیاری میں دل کھول کے دام لگائے۔" (۸)

لباس کے انداز کے ساتھ ساتھ درج بالا اقتباس سے یہ بھی پتا چلتا ہے کہ خواتین اپنے آپ کو سجانے اور سنوارنے کے لیے خوب خرچ کرتی تھیں۔ ان سب چیزوں کے ساتھ ساتھ خوشبوؤں کا ذکر بھی جگہ جگہ ملتا ہے۔ اس زمانے میں استعمال ہونے والی خوشبوؤں کا حوالہ کچھ یوں آتا ہے:

"وہاں سے ایک عطر فروش کی دکان پر جا کر خالص کیوڑہ، دو آتشہ، گلاب، بوباس، میں نایاب عطر قنہ و شہناز، مشک اذفر و عود و عنبر، عرق بید مشک و نیلوفر کی خریداری کی۔ عطاری نے خریدارِ گل عذرا کے خاطر خواہ ہر شے مہیا کر دی۔ ٹوکری کو اس سامان نو خرید سے طہلی عطاری بلکہ رشک ختن و تار تار بنایا اور وہاں سے چل کھڑی ہوئی۔" (۹)

داستان میں اسلامی طرز تعمیر کے نمونے عمارات کے بیانیے کی صورت میں ظاہر ہوتے ہیں جو مسلم تہذیب و ثقافت کی علامت ہیں۔ بادشاہوں، وزراء اور امراء کے محلات کی تصویر گری میں ہاتھی دانت سے بنے تخت اور ایرانی قالینوں کا استعمال ملتا ہے جو بادشاہوں کے ذوق و شوق کی ترجمانی کرتا ہے، ان محلات کو سرشار، حوروں کے گھروں سے تشبیہ دیتے ہیں، ایک مثال ملاحظہ ہو:

"جدھر دیکھتا ہے کہیں فوارے جاری، کہیں ساون بھادوں کی تیاری، سبزہ زمر دگوں، گلیائے معنبر کے الوان بوقلموں، صحن وسیع، چھتیں رفیع، صدر کے مکان میں ہاتھی دانت کا بیش بہا تخت بچھا ہوا، اس پر مذہب

و مٹلا گرد پوش پڑا ہوا، طلاے خالص کے پائے، جن کے دیکھنے سے کان طلا شرمائے، زرد اطلس کا گاؤں تکیہ
بڑے دام کا، اس پر بھاری کارچوب رو پہلے کام کا، سامنے سنگ مرمر کا حوض لطافت بار، پانی جواہر خیز
و گوہر بار۔“ (۱۰)

یہ تمام نقشے نہ صرف لکھنے والے کے عمد و ذوق کا اظہار یہ ہیں بلکہ ان کی نادرہ کار تخلیقی صلاحیتوں کا مرکز بھی۔ کمال یہ
ہے کہ پڑھنے والا یوں محسوس کرتا ہے جیسے وہ خود ان محلات میں گھوم رہا ہے اور حقیقی نگاہ سے ان کا مشاہدہ کر رہا ہے اس امر
کی بنیادی وجہ یہ ہے کہ سرشار تمام مناظر کی جزئیات کو بھی غیر معمولی اہمیت دیتے ہیں جس کے باعث یہ حقیقی مرفع بن
جاتے ہیں۔

بادشاہوں، شہزادوں اور امراء کے ساتھ شراب نوشی کا حوالہ منسوب ہے۔ اس داستان میں، تمام بادشاہ،
شہزادے اور اہل محل، مے نوشی میں مبتلا ہیں۔ ہر دوسرے صفحے پر جام شراب کا ذکر ملتا ہے۔ ان کی ہر خوشی اور غم کی
محفل، شراب کے بغیر ادھوری نظر آتی ہے۔ شادی بیاہ اور دیگر تقریبات میں اس کا واضح استعمال نظر آتا ہے، ان تقاریب
میں جہاں جا بجا کنیزیں نظر آتیں ہیں وہیں شراب کا ذکر بھی اسی کثرت سے ملتا ہے اور قوال و مطرب ان محافل کی جان
ہیں۔ داستان میں چوں کہ مسلم تہذیب کی عکاسی کی گئی ہے لہذا ہر موقع پر مشرقی و اسلامی رسومات کا ذکر ملتا ہے مثال کے
طور پر بچے کی پیدائش پر خوشی کے شادیانے بجانا، اور دائیوں کو انعامات سے نوازنا وغیرہ۔ پیدائش کے ساتھ ساتھ دیگر
رسومات، جیسے بچے کی رسم ختنہ کا بھی ذکر ملتا ہے۔ اس کی مثال دیکھیے:

"پوچھا عجلت کیا ہے؟ کہا، آج شب کو گھر میں لڑکا پیدا ہونے والا ہے، لہذا مجھے جلدی جانا چاہیے۔ دوسرے
نے کہا، حضور میرے بھتیجے کا ختنہ ہونے والا ہے۔" (۱۱)

اسلام میں جب بچے سات سال کا ہوتا ہے تو اس کی بسم اللہ، کی تقریب منعقد کی جاتی ہے، داستان سے اس کی ایک
مثال دیکھیے:

"جب سرو بلند اقبال کو ساتواں سال آغاز ہوا تو بسم اللہ شروع کی گئی اور کملائے دہر و فضلائے اجل، علمائے
عصر و یکتا بے بدل بلوائے، ہر فن کے ادیب اور اتالیق تعلیم کے لیے مقرر فرمائے۔" (۱۲)

زندگی اور موت کو الگ الگ نہیں کیا جاسکتا۔ ”الف لیلہ“ میں طرہ یہ محافل کے ساتھ ساتھ رسومات مرگ کا بیان
بھی ملتا ہے۔ مثلاً دھوم سے جنازہ اٹھانا، میت کے لیے دعائے مغفرت کرنا، چالیس روز تک سوگ منانا، قبر پر جانا اور قرآن
خوانی کرنا وغیرہ۔ ایسے بیانیے، قاری کو تہذیب و معاشرت کے پیرہن میں لپٹی حقیقی زندگی کے ساتھ جوڑے رکھتے
ہیں۔ داستان سے ایک منظر ملاحظہ ہو:

"جنازے کے ساتھ ساتھ روتا پیتا قبرستان گیا اور لاش کو خاک کے سپرد کر کے بادل حزیں واہ آتشیں
آیات قرآنی پڑھیں اور جناب باری سے دعا مانگی کہ یارب، اس کو خلد آرام گاہ اور جنت مکاں کر نیک
بیبیوں کے ساتھ اس کا حشر ہو۔" (۱۳)

سرشار خود ہندو تھے، لیکن انھوں نے جس مہارت سے مسلم تہذیب و ثقافت کو پیش کیا ہے، اس کی مثال نہیں
ملتی۔ مسلمانوں کے مذہبی امور کے بیان میں ان کا قلم، مشاہدے کی قوت سے زیادہ، تجربیت کے مقام پر فائز نظر آتا ہے۔

داستان کے کردار، صوم و صلوة اور قرآن خوانی جیسی سرگرمیوں میں منہمک ملتے ہیں، نماز کے ساتھ نماز قضا کا بیان یہ ظاہر کرتا ہے کہ سرشار مسلمانوں کے مذہبی معاملات سے بہ خوبی آگاہ تھے۔ نماز کی پابندی کے ضمن میں، دو مثالیں دیکھیے:

(۱) ”جمعے کا دن تھا، لوگ نماز پڑھنے جا رہے تھے۔ کسی نے اس کو دیکھا اور کسی نے جلدی کے سبب سے

غور بھی نہیں کیا۔“ (۱۳)

(۲) ”علی نے وضو کیا، نماز پڑھی اور نماز قضا بھی ادا کی۔“ (۱۵)

تحفے تحائف دینا اور نذر کرنا، ہماری مشرقی روایات کا حصہ ہے۔ بادشاہ اور وزراء، اہم مواقع پر تحفے تحائف اور خلعتوں سے نوازتے تھے۔ مذکورہ داستان کے کردار کمال سخاوت کا مظاہرہ کرتے ہوئے، اپنی خوشی کا اظہار تحفے دے کر کرتے ہیں۔ ایک مثال ملاحظہ ہو:

شاہ زمان نے تاج الملوک کو بلوایا اور اپنے سامنے دونوں کو ملایا اور سوا سپان بادر رفتار، عربی نژاد اور ایک تیز

گام ساندنی اور ایک سو خاص بردار اور سو کیسز ان حور لقا، مہر سیمما اور سوغلامان حبشی سلیمان شاہ کو بہ طریق تحفہ

بھیجے۔“ (۱۶)

مسلم رسم و رواج کے مطابق رخصتی کے وقت والدین، اپنی بیٹی کو اپنی حیثیت کے مطابق کچھ دے کر رخصت کرتے ہیں۔ داستان میں شہزادیوں کی رخصتی کے وقت، اپنے والدین کی طرف سے جو ان کو تحفے تحائف دیے جاتے ہیں، ان کا ذکر بھی ملتا ہے۔

”وزیر نے تحفے تحائف نذر کیے اور دو مہینے تک زہر شاہ نے جشن جمشیدی اور بزم فریدونی منعقد کی۔ اور امرا

اور وزراء اراکین دربار کے علاوہ غربا اور مساکین کو خوب کھانا کھلوایا اور شاہزادی کو کروڑوں روپے کے

جوہرات اور سیم وزر و زیور دے کر خیمے شہر کے باہر نصب کیے۔“ (۱۷)

مسلم معاشرت میں وراثت اور جائیداد کی تقسیم بھی اہم موضوع ہے۔ رتن ناتھ سرشار نے اس کا ذکر کیا کچھ یوں کیا ہے:

”میں نے گواہوں کو طلب کیا اور ایک کاغذ پر وصیت نامہ لکھا کہ میری جائیداد اس طرح تقسیم ہونی چاہیے۔

اور ایک شخص کو ولی مقرر کیا اور لکھا کہ میری است کل مکانات اور جائیداد غیر منقولہ کو بیچ ڈالے اور بوڑھے

اور بالے سے کی پرورش کرے۔“ (۱۸)

”الف لیلہ“ میں جہاں بادشاہوں، شہزادوں، شاہزادیوں، وزیروں، وزیرزادیوں، اہل محلات، ماماؤں، خادماؤں،

مقرب خاص، حبشی جوانوں اور کنیزوں کا ذکر بہت زیادہ ملتا ہے جو کہ ہماری ثقافت کا حصہ ہے وہیں ان کنیزوں کی وفاداریوں

اور سازشوں کے قصے بھی بکھرے پڑے ہیں:

”یہاں بیٹھتے ہی تھے کہ دس کنیزان حور لقا، مہر سیمابادہ حسن کے سرور میں چور، جوانی کے نشے میں مست و

مخمور، اداؤں میں شوخی اور چلبلاپن، قیامت کا جو بن، اللیلی، متوالی، سیہ چشمان بہشت کی شرمانے والی لحن

باربدی میں گانے اور بجانے لگیں، دل کو لہانے لگیں۔“ (۱۹)

داستان میں مستعمل ذرائع آمد و رفت میں؛ جہاز، کشتی، بوٹ، اونٹ، ہاتھی، گھوڑے، ساندنی، خچر، شتر، اور قاطر

وغیرہ کا ذکر ملتا ہے۔ بوٹ کا استعمال ملاحظہ ہو:

"دو خواجہ سرا، ایک چھوٹے سے بوٹ پر سوار، مسجد کے رُخ آرہے ہیں اور اسی کشتی پر کچھ خالی صندوق لا رہے ہیں۔" (۲۰)

"الف لیلہ" میں جہاں محافل موسیقی و طرب نظر آتیں ہیں وہیں ہمیں یہ بھی پتہ چلتا ہے کہ اس زمانے میں بچوں کی تعلیم و تربیت کی طرف توجہ دی جاتی تھی۔ انھیں مختلف علوم سکھائے جاتے تھے جن میں قرآن پاک کی تعلیم کے ساتھ علم ادب و مرہبہ، شہسوار، تیر اندازی اور فنونِ حرب وغیرہ شامل ہیں۔ داستان کی دونوں جلدوں میں ہمیں آلاتِ حرب کا خصوصی حوالہ ملتا ہے۔ ان آلات میں فولاد کے خنجر، کلہاڑے اور مختلف اقسام کی تلواروں کا ذکر ملتا ہے۔ یہ تمام آلات اس زمانے کے سامانِ حرب میں شامل تھے۔ اس کے علاوہ بہت سے شہروں اور ملکوں کا بیان ملتا ہے، ان میں اسکندریہ، بلبلک، بغداد، دمشق، ایران، مصر، بصرہ، قاہرہ، مینوسود، سرکیشیا، جارجیا، یونان، موصل، ترکی، بین القصرین، کوہ صفایان، المدینۃ الخضر وغیرہ کا ذکر ملتا ہے۔ تعلیم و تربیت کے حوالے سے ایک مثال دیکھیے کہ اطوار حمیدہ و شائستہ کو اس دور میں، کس قدر اہمیت دی جاتی تھی:

"شیخ نے جواب دیا، لا حول ولا قوۃ۔ تیرہ برس سے میں نے شراب کو ہاتھ نہیں لگایا، ایک جام بھی میرے روبرو نہیں آنے پایا۔ کیونکہ جنابِ رسولِ ثقلین کا قطعی حکم ہے کہ شراب کے قریب نہ جانا، اس مردار کو ہرگز منہ نہ لگانا۔" (۲۱)

سرشار کے تخیل کی بلند پروازی نے باغات کے ایسے مناظر گھڑے ہیں جو ہماری تہذیب کے رنگوں میں رنگے ہوئے ہیں اور بیان پر ایسی مہارتِ تامہ حاصل ہے کہ یہ مناظر، قاری کو خوابناک فضاؤں کا مسافر بناتے ہیں۔ پھولوں کی اقسام کا بیان، دریا کی خوش خرامیاں اور طیورِ خوش الحان؛ باغات کے مناظر کو اکملیت کے درجے پر پہنچاتے ہیں، یوں باغ، اپنی پوری جزئیات کے ساتھ قاری کے دل میں دھڑکنے لگتا ہے۔ ایسے ہی دو مناظر ملاحظہ ہوں:

"کہیں بیلہ، چنبیلی، موگرا، کسی مقام پر نسرین و نسترن، کہیں یاسمین و یاسمن۔ روشوں میں زمین پر پھول اس طرح غطاں کر معلوم ہوتا تھا پھولوں کا قالین بچھا ہے اور الوانِ مختلف سے خوشنما ہے۔ ایک جانب دریا کی روانی، دوسری جانب طیورِ ذی شعور کی خوش الحانی۔" (۲۲)

"بلبل ہزار داستان کی نغمہ سرائی روح کو وجد میں لاتی تھی دل کی کلی کھلی جاتی تھی۔ فاختہ کی دستک زنی اور کوکو کا شور، قمری کی زبان سے نالہی حق سرہ کی سرائے خوش دل کو بے چین کیے دیتی تھی۔ دراج اور تیبہ کی نوائے دلخراش کوئل کی کوکو، طاؤس کی آواز دلکش۔" (۲۳)

اس داستان میں بیان کردہ واقعات میں توہمات اور ضعیف الاعتقادی کی کارفرمائی نمایاں ہے۔ جلد دوم، صفحہ نمبر: ۷۰ پر زہرہ، مشتری اور ارتفاعِ شمس کا حوالہ ملتا ہے۔ اس کے علاوہ تلمیحی حوالے بھی موجود ہیں جن میں؛ برق کوہ طور، صبر ایوب، عذر او دامتق، ارسطو، عمرِ خضر و الیاس، خزانہ نقارون، حاتم طائی، رستمِ ستانی اور شیخ چلی وغیرہ کا حوالہ تہذیب اور روایت کی بوباس میں رچا بسا ملتا ہے۔

"الف لیلہ" کا پلاٹ بہت مربوط اور منضبط ہے۔ یہی مضبوط پلاٹ قاری کو تمام داستان میں اپنی گرفت میں لیے رکھتا ہے اور ایک لمحے کے لیے بھی ادھر ادھر نہیں ہونے دیتا۔ قاری پورے انہماک سے، ہر ہر واقعے پر

نظر رکھتا ہے۔ داستان میں جو واقعات پیش کیے گئے ہیں ان کا ہماری روزمرہ زندگی سے کوئی تعلق یا واسطہ نہیں ہے، وہ حقیقت سے بہت دور ہیں، لیکن پڑھتے ہوئے اس بعد کا احساس بالکل نہیں ہوتا۔ کیوں کہ یہ تمام واقعات ہماری تہذیب اور روایت کے بنیادی دھانے میں منقلب ہیں۔ سرشار نے کہانی کو اس خوبصورت انداز میں بیان کیا ہے کہ دلچسپی شروع سے لے کر آخر تک قائم رہتی ہے۔ ایک لکھاری کی یہ کامیابی ہوتی ہے کہ قاری جب وہ تحریر پڑھے تو اپنے آپ کو اس تحریر کا حصہ سمجھنے لگے۔ ایسا تبھی ممکن ہے جب مذکورہ واقعات اور حقیقی دنیا کا ادغام و انضمام کیا جائے۔



حوالے

- (۱) ڈاکٹر سہیل بخاری، اُردو داستان، تحقیقی و تنقیدی مطالعہ، (اسلام آباد: مقتدرہ قومی زبان، ۱۹۸۷ء)، ۵۴۔
- (۲) ڈاکٹر گیان چند، اُردو کی نثری داستانیں، (نئی دہلی: کونسل برائے فروغ اُردو زبان، ص ۲۰۰۲ء)، ۱۰۹۔
- (۳) خواجہ امان دہلوی، دیباچہ ”حدائق الانظار“، (ترجمہ بستان خیال)، بہ حوالہ اُردو کی نثری داستانیں از ڈاکٹر گیان چند، ۵۵۔
- (۴) رتن ناتھ سرشار، ترجمہ الف لیلا، (کراچی: آکسفورڈ یونیورسٹی پریس، ۲۰۱۰ء)، ۱: ۱۱۶۔
- (۵) ایضاً، ۲: ۷۱۔
- (۶) ایضاً، ۱: ۸۰۔
- (۷) ایضاً، ۲: ۲۲۲۔
- (۸) ایضاً، ۲: ۲۲۲۔
- (۹) ایضاً، ۱: ۱۰۸۔
- (۱۰) ایضاً، ۱: ۱۰۔
- (۱۱) ایضاً، ۲: ۱۴۳-۱۴۳۔
- (۱۲) ایضاً، ۱: ۳۰۰۔
- (۱۳) ایضاً، ۲: ۲۵۔
- (۱۴) ایضاً، ۱: ۱۱۳۔
- (۱۵) ایضاً، ۲: ۲۹۳۔
- (۱۶) ایضاً، ۲: ۷۹۔
- (۱۷) ایضاً، ۲: ۲۸۳۔
- (۱۸) ایضاً، ۱: ۸۰۔
- (۱۹) ایضاً، ۲: ۲۸۳۔
- (۲۰) ایضاً، ۳: ۷۔
- (۲۱) ایضاً، ۱: ۱۵۹۔
- (۲۲) ایضاً، ۲: ۱۵۹۔
- (۲۳) ایضاً، ۱: ۱۵۸۔

References

- (1) Dr. Sohail Bukhari, *Urdu Dastan, Tehqeeqi-o Tanqeedi Mutali'a*, (Islamabad: Muqtadra Qaumi Zuban, 1947), p.54.
- (2) Dr. Gayan Chand, *Urdu ki Nasri Dastan*, (New Delhi: Council Baray-e Qaumi Zuban, 2002), p.109.
- (3) Khwaja Aman Dehalwi, debacha, *Hadaikul Antezar*, (Tarjuma Bostan-e Khyal), reference by *Urud ki Nasri Dastanein* by Dr. Gayan Chand, p.55.
- (4) Ratan Nath Sarshar, *Tarjuma Alif Laila*, (Karachi: Oxford University Press, 2010), 1:116.
- (5) *ibid*, 2:71.
- (6) *ibid*, 1: 80.
- (7) *ibid*, 1:222.
- (8) *ibid*, 1:222.
- (9) *ibid*, 1:108.
- (10) *ibid*, 1:10.
- (11) *ibid*, 2:143.
- (12) *ibid*, 1:300.
- (13) *ibid*, 2:25.
- (14) *ibid*, 2:113.
- (15) *ibid*, 2:293.
- (16) *ibid*, 2:279.
- (17) *ibid*, 2:219.
- (18) *ibid*, 2:80.
- (19) *ibid*, 2:283.
- (20) *ibid*, 2:37.
- (21) *ibid*, 2:159.
- (22) *ibid*, 2:159.
- (23) *ibid*, 2:158.

